

(CD-xx) ૧ – ગાયક, નિર્બન્ધન દુનિયાનાં

ગાયક, નિર્બન્ધન દુનિયાનાં,
ગાયો આતમ ગીત અમારાં;
અમે યુગોથી પ્યાસા તારા.

ક્ષાયક સમક્તિ, અમરત પિયાલા;
પાઓ, જ્ઞાનાર્ક ચૈતન્ય ધારા,
સ્વૈર તેજલ હે જગ ઉજિયારા.

જલ, સ્થળ, ત્રિભુવન, નભવાસી દૈવત,
પાતાળ, ધરા, ડુંગર, યંત્ર વ્યંતર આત્મવત;
પરધર્મ નિર્ભેદ વદને દેવી દેવો હરકત,
વૈમાનિક જ્યોતિષ્ક ઉલ્લસત.

વ્હાલપ, વર્ષણ દેવી દેવ શાસના,
ઈન્દ્રો ઈન્દ્રાણી નિરખત ન્યારા;
સોમે ભાનુ સ્વયં-સંગમ ફુલારા.

સ્વ-ધર્મ નિર્ભેદ સર્વ-ધર્મ સંમેલન,
શુદ્ધ સર્વે આત્મા જ, પરમાર્થે અવેદન.
નિર્મલ શુદ્ધચિત્ત સ્વભાને મુક્તિ વર્તે મન,
સર્વાત્મે દિવ્ય – ચે ત ન ધ ન.

ચોખંડ પૂજાતી સ્વરવી માતાનાં,
પ્રીછો આશીષ પ્રેમલ પ્યારા;
છલકો 'જ્ઞાનાર્ક' નિજ રસ મંતરા.

સિદ્ધ શિલાથી પાતાળ પેખ્યા,
આત્મા પ્રત્યેકની 'આ' જ મહેચ્છા.
ચાહે પામવા, નિજભાન જ્ઞાની મુખરણા,
સ્વ-ગુણિયલ નિરાવધિ ગાણાં.

લાયક યા નાલાયક પર સમભાવ,
પૂર્ણ બ્રહ્માંડી અડીખમ મૂલાધાર;
પ્રગટ પરમાત્મા સાકાર નિરાકાર.

જ્ઞાની પુરુષને દેવતાઈ રક્ષણ,
સર્વજ્ઞ દેશના, જ્યાં સુણવાને તત્પર.
સૌરભ નિરંતર કૃપા વરસે આત્મીય લક્ષણ,
પૂજન અ-સંયત ધન ધન.

પ્રાશક, સ્વ-પર અ-રૂપ મૂરતા,
સન્મુખ અતીન્દ્રિય સુખ સ્વે-કંદરા;
ચૌદ બ્રહ્માંડે વિરાટેશ્વર વિસ્તરા.

